

सिक्वूरिटी गार्ड हत्याकांड : अवैध संबंधों के चलते पत्नी और प्रेमी ने मिलकर उतारा था मौत के घाट

आरोपियों ने पहले सिर पर गैस सिलेंडर के पाइप से वार किया, फिर गला दबाकर हत्या की



नारायण विहार थाना पुलिस ने सिक्वूरिटी गार्ड की हत्या करने वाली पत्नी और उसके प्रेमी को गिरफ्तार किया।

जयपुर (कासं)। नारायण विहार थाना पुलिस ने कार्रवाई करते हुए गत चार दिनों पहले हुए सिक्वोरिटी गार्ड भूप सिंह की हत्या का खुलासा करते हुए हत्या के आरोप में मृतक की पत्नी सहित उसके प्रेमी को गिरफ्तार किया गया है। पुलिस जांच में सामने आया कि अवैध संबंधों के चलते पत्नी आशा और उसके प्रेमी योगेश शर्मा ने मिलकर भूप सिंह की हत्या का योजना बनाई और फिर सिर पर गैस सिलेंडर के पाइप से किया वार और गला दबाकर हत्या की थी। फिलहाल आरोपियों से पूछताछ की जा रही है। पुलिस उपायुक्त जयपुर (दक्षिण) राजर्षि राज ने बताया कि ने बताया कि नारायण विहार थाना पुलिस ने कार्रवाई करते हुए भूप सिंह की हत्या करने वाली उसकी पत्नी आशा और उसके प्रेमी योगेश शर्मा को गिरफ्तार किया गया है। डीसीपी राज ऋषि राज ने बताया कि पुलिस जांच में सामने आया कि मृतक भूप सिंह अपनी पत्नी आशा और योगेश शर्मा के अवैध संबंधों के बीच रोड़ा बन रहा था। आरोपित महिला आशा अपने गांव में रह रही थी,लेकिन उसका प्रेमी योगेश उसे बार-बार जयपुर बुला रहा था।

■ पत्नी को जयपुर आने को मना करने पर दोनों ने रची थी हत्या की साजिश

पति भूप सिंह के आपति जताने के कारण आशा ने जयपुर आने से इनकार कर दिया था। इसके बाद पत्नी आशा और प्रेमी योगेश ने मिलकर भूप सिंह की हत्या की साजिश रची। साजिश के तहत योगेश ने पहले भूप सिंह के सिर पर गैस सिलेंडर के पाइप से वार किया। जब उन्हें लगा कि भूप सिंह मरा नहीं है तो उन्होंने गला दबाकर उसकी हत्या कर दी।

सहायक पुलिस आयुक्त (एसीपी मानसरोवर) आदित्य काकड़े ने बताया कि मृतक भूप सिंह नारायण विहार स्थित एक कारखाने में गार्ड की नौकरी करता था। उसकी पत्नी आशा अपने गांव में रह रही थी। उसका प्रेमी योगेश उसे बार-बार जयपुर बुला रहा था। लेकिन पति भूप सिंह के आपति जताने के कारण आशा ने जयपुर आने से मना कर दिया था। इसके बाद प्रेमी योगेश और पत्नी आशा

ने मिलकर भूप सिंह को रास्ते से हटाने की साजिश रची।

थानाधिकारी गुंजन सोनी ने बताया कि हत्या के बाद आरोपित प्रेमी योगेश शर्मा तीन दिनों तक पुलिस को गुमराह करता रहा और मनगढ़ंत कहानियां बनाता रहा। उसने भूप सिंह के भाई और परिवार पर संपत्ति विवाद के चलते हत्या का शक बताया था। हालांकि पारंपरिक पुलिसिंग और तीन दिनों की कड़ी पूछताछ के बाद आरोपी ने हत्या करना स्वीकार किया।

गौरललब है कि मृतक भूप सिंह जाटव (37) निवासी भरतपुर हाल नारायण विहार में वेस्टन हाइट्स बिल्डिंग के पास किराए से रहता था और घर के पास ही स्थित गाड़ियों के एक कारखाने पर सिक्वोरिटी गार्ड की नौकरी करता था। पुलिस ने एफएएसएल टीम की मदद से सबूत जुटाये थे और उसके गले पर चोट के निशान मिले थे। इस पर पुलिस ने हत्या की आशंका चलते कड़ी से कड़ी जोड़ते हुए कई लोगों से पूछताछ के करने के बाद आरोपियों को चिन्हित किया और घर -दबोचा।

‘मिलेट आउटलेट्स खोलने को राष्ट्रीय स्तर पर सराहना’

जयपुर। सहकारिता विभाग की प्रमुख शासन सचिव, रजिस्ट्रार सहकारी समितियां एवं राजस्थान राज्य सहकारी उपभोक्ता संघ (कॉनफेड) की प्रशासक मंजू राजपाल ने कहा कि सहकारी संस्थाओं के लिए व्यवसाय में वृद्धि के अनेक अवसर उपलब्ध हैं। राज्य सरकार भी सहकारी संस्थाओं को आर्थिक दृष्टि से सुदृढ़ बनाने के लिए पूरे प्रयास कर रही है। सहकारी संस्थाओं को इन अवसरों का लाभ उठाते हुए नई गतिविधियां शुरू कर प्रत्येक कार्य क्षेत्र में लाभ अर्जन एवं रोजगार सृजन के प्रयास करने चाहिए। राजपाल बुधवार को नेहरू सहकार भवन में आयोजित कॉनफेड की 40वीं वार्षिक साधारण सभा को संबोधित कर रही थीं।

उन्होंने कहा कि राज्य सरकार ने कॉनफेड को जो भी कार्य दिया, उसे पूरा करने में सभी ने पूरी ऊर्जा और उत्साह के साथ कार्य किया। सभी के समन्वित प्रयासों का परिणाम है कि वर्ष 2025-

26 में कॉनफेड का कुल टर्नओवर 1,137 करोड़ रुपये का रहा और संस्था ने 26.94 करोड़ रुपये का लाभ अर्जित किया। राजपाल ने कहा कि श्री अन्न उत्पादन में राजस्थान का देश में प्रथम स्थान है। श्री अन्न उत्पादक किसानों एवं सहकारी संस्थाओं को इसका लाभ पहुंचाने की मंशा से राज्य सरकार की बजट घोषणा के अनुरूप सहकारी संस्थाओं द्वारा मिलेट आउटलेट्स खोले जा रहे हैं। राज्य में अब तक 201 मिलेट आउटलेट्स खोलकर लक्ष्य से अधिक उपलब्धि हासिल की गई है। प्रथम 6 माह में उपभोक्ता भण्डारों के स्तर पर मिलेट आउटलेट्स खोले जाने थे, लेकिन क्रय-विक्रय सहकारी समितियों और ग्राम सेवा सहकारी समितियों के स्तर पर भी मिलेट आउटलेट्स खोले गए हैं। उन्होंने कहा कि विगत दिनों सम्पन्न हुई नॉर्थ जोनल कार्डसिल की बैठक में भी राज्य के इस नवाचार की सराहना की गई।

सेक्स सॉर्टेंड सीमन योजना का प्रचार करें : समित शर्मा

जयपुर (कासं)। शासन सचिव पशुपालन, गोपालन और मत्स्य डॉ समित शर्मा की अध्यक्षता में आज सचिवालय स्थित उनके कक्ष में विभागीय अधिकारियों की महत्वपूर्ण समीक्षा बैठक आयोजित की गई। बैठक में विभागीय योजनाओं की प्रगति तथा आगामी कार्य योजना पर विस्तृत चर्चा की गई। शासन सचिव ने विभागीय अधिकारियों से जमीनी स्तर पर चल रही योजनाओं की वास्तविक स्थिति की जानकारी लेते हुए पशुपालकों को समयबद्ध और गुणवत्तापूर्ण सेवाएं उपलब्ध कराने पर जोर दिया। उन्होंने कहा कि

■ ‘सेक्स सॉर्टेंड सीमन की 10 लाख डोज फरवरी तक प्रदेश को मिल जाएगी’

राज्य सरकार पशुपालकों की आय बढ़ाने तथा आधुनिक पशुपालन सेवाएं सुलभ कराने के लिए निरंतर प्रभावी कदम उठा रही है। शासन सचिव समित शर्मा ने कहा कि सेक्स सॉर्टेंड सीमन तकनीक पशुपालन के क्षेत्र में एक क्रांतिकारी कदम है जो पशुपालकों को चार गुना फायदा देगी। डॉ. शर्मा ने सेक्स सॉर्टेंड सीमन योजना का प्रदेश में अधिक से अधिक प्रचार प्रसार करने पर जोर दिया, जिससे सभी पशुपालकों तक इसकी जानकारी पहुंच सके और वे इस योजना के लाभ से



पशुपालन, गो-पालन और मत्स्य शासन सचिव डॉ. समित शर्मा ने बुधवार को अफसरों की बैठक लेकर विभागीय योजनाओं पर चर्चा की।

अवगत होकर इसका अधिक से अधिक लाभ उठाएं। उन्होंने कहा कि सेक्स सॉर्टेंड सीमन की 10 लाख डोज फरवरी तक प्रदेश को मिल जाएगी इसके वितरण के लिए अभी से कार्ययोजना बना ली जाए जिससे समय पर इसका उपयोग सुनिश्चित हो और पशुपालक इससे लाभ उठा सकें। उन्होंने डोजेज को सुरक्षित रखने के लिए कोल्ड चेन के रखरखाव पर भी ध्यान देने की आवश्यकता बताई। उन्होंने कहा कि आने वाले दिनों में सेक्स सॉर्टेंड सीमन से ही एआई करनी है इसके लिए पशुधन निदेशक को विशेष प्रशिक्षण की आवश्यकता है जिससे सही तरीके से

एआई की जा सके। डॉ शर्मा ने कृत्रिम गर्भाधान का इन्ट्रज पशुधन एप पर किए जाने के भी निर्देश प्रदान किए। बैठक में पशुपालन निदेशक डॉ आनंद सेजरा ने नेत्र चिकित्सालय, एनिमल प्रोस्थेटिक सेंटर, पेट शॉप रजिस्ट्रेशन की भी जानकारी दी। अब तक प्राप्त 128 आवेदन में से 88 पेट शॉप पंजीकृत हो चुके हैं। बैठक में संयुक्त सचिव दिनेश कुमार जांजिड़, वित्तिय सलाहकार डॉ. वीरेंद्र, विभाग के अतिरिक्त निदेशक डॉ. सुरेश मीना, डॉ. विकास शर्मा, डॉ. ओमप्रकाश बुनकर, डॉ. हेमन्त पंत सहित अन्य अधिकारी उपस्थित थे।

2 साल में राजस्थान ने जोड़ी 19 हजार मेगावाट अतिरिक्त सौर ऊर्जा क्षमता : हीरालाल नागर

जयपुर (कासं)। ऊर्जा मंत्री हीरालाल नागर ने बुधवार को राजस्थान इंटरनेशनल सेंटर में दो दिवसीय ग्लोबल सोलर एक्सपो-2025 का उद्घाटन किया। ऊर्जा मंत्री ने कहा कि राज्य सरकार के सतत प्रयासों के परिणामस्वरूप राजस्थान आज अक्षय एवं सौर ऊर्जा के क्षेत्र में देश का अग्रणी राज्य बन चुका है। उन्होंने कहा कि प्रदेश की स्थापित सौर ऊर्जा क्षमता बढ़कर 35 हजार 357 मेगावाट तक पहुंच गई है। मुख्यमंत्री भजनलाल शर्मा के नेतृत्व में बीते लगभग दो वर्षों में इस क्षमता में करीब 19 हजार मेगावाट की उल्लेखनीय बढ़ोतरी हुई है। यह उपलब्धि दर्शाती है कि प्रधानमंत्री नरेंद्र मोदी के वर्ष 2070 तक देश को नेट-जीरो के लक्ष्य की दिशा में राजस्थान पूर्ण प्रतिबद्धता से आगे बढ़ रहा है। नागर ने कहा कि पीएम कुसुम योजना ने किसानों को अन्नदाता के साथ-साथ ऊर्जादाता भी बनाया है। प्रदेश में इस योजना के तहत लगभग 2400 मेगावाट क्षमता के विकेंद्रित सौर ऊर्जा संयंत्र स्थापित हो चुके हैं, जिससे किसानों को दिन में भी कृषि कार्यों हेतु सस्ती



ऊर्जा मंत्री ने सोलर एक्सपो का उद्घाटन किया।

एवं निर्बाध बिजली उपलब्ध हो रही है। उन्होंने कहा कि प्रधानमंत्री नरेंद्र मोदी के संकल्प के अनुरूप वर्ष 2030 तक देश में 500 गीगावाट अक्षय ऊर्जा क्षमता विकसित करने का महत्वाकांक्षी लक्ष्य रखा गया है। इसी दिशा में राज्य सरकार पूरी तरह समर्पित है। प्रमुख शासन सचिव, ऊर्जा विभाग अजिताभ शर्मा

ने कहा कि कुसुम योजना के कम्पेनेंट-ए में राजस्थान देश में प्रथम स्थान पर है, जबकि कम्पेनेंट-सी में गुजरात और महाराष्ट्र के बाद तीसरे स्थान पर है। उन्होंने कहा कि अक्षय ऊर्जा की असंमित संभावनाओं को देखते हुए कई एवं राज्य सरकार दोनों का उद्देश्य नवीन नीतियों एवं नवाचार के माध्यम से प्रदेश में सौर उत्पादन के साथ-साथ भंडारण क्षमता का भी विकास करना है। नागर ने प्रदर्शनी का अवलोकन किया और विभिन्न सोलर कंपनियों के प्रतिनिधियों द्वारा प्रदर्शित किए जा रहे नवीन एवं अत्याधुनिक सौर उत्पादों की जानकारी ली। इस अवसर पर राजस्थान अक्षय ऊर्जा निगम लिमिटेड के अध्यक्ष एवं प्रबंध निदेशक रोहित गुप्ता, इंटरनेशनल के सीईओ आनंद गुप्ता, सौर ऊर्जा क्षेत्र से संबंधित कंपनियों के प्रतिनिधि एवं बड़ी संख्या में आगंतुक उपस्थित थे। उल्लेखनीय है कि इस दो दिवसीय एक्सपो में 10 हजार से अधिक आगंतुक, 100 से अधिक प्रदर्शक, 75 से अधिक वक्ता तथा देश के टॉप 100 सोलर अचीवर्स भाग ले रहे हैं।

झोटवाड़ा में घर के बाहर खड़ी कार पर फायरिंग

जयपुर (कासं)। झोटवाड़ा थाना इलाके में मंगलवार की देर रात को एक घर के बाहर खड़ी कार पर फायरिंग करने का मामला सामने आया है। जानकारी के अनुसार गोली कार की चालक साइड के शीशे को तेजी से पर करते हुए अंदर जा घुसी। सूचना मिलने पर पुलिस मौके पर पहुंची और कार से कारतूस का खोल बरामद कर जांच शुरू कर दी है। पुलिस ने मामला दर्ज कर जांच में जुटी है। थानाधिकारी राजेंद्र सिंह ने बताया कि यह घटना श्रीराम कॉलोनी नानू पूरी झोटवाड़ा निवासी सत्यनारायण सैनी के घर के बाहर हुई थी। जहां मंगलवार की देर रात को अचानक तेज धमाके की आवाज सुन कर सत्यनारायण सैनी का बेटा भव और पत्नी बाहर आए। जहां

उन्होंने अपनी कार के चालक साइड के शीशे में छेद देखा। कार की जांच करने पर उसके पायदान पर एक कारतूस का खोल पड़ा मिला। इसके बाद तुरंत पुलिस को सूचना दी गई। सूचना मिलने पर पुलिस मौके पर पहुंचकर कारतूस के खोल को बरामद कर जांच शुरू कर दी है। आसपास के लगे सीसीटीवी कैमरों की फुटेज को खंगाला जा रहा है। प्रथम दृष्टया एक्सीडेंटल गोली चलने का मामला लग रहा है। फिर भी जांच पड़ताल के बाद ही कुछ कहा जा सकता है कि गोली चलाए जाने के पीछे क्या कारण रहे और कौन लोग इसमें शामिल है। जानकारी के अनुसार सत्यनारायण सैनी अखबार बांटने का काम करते हैं,जबकि उनका बेटा वैभव एक होटल में कार्यरत है।

राजस्थान विधानसभा में “वंदे मातरम् दीर्घा” का उद्घाटन

संविधान सुरक्षित, इसे कोई खतरा नहीं; संविधान भारत की आत्मा, भविष्य और वर्तमान हैं : देवनानी

जयपुर (कासं)। विधानसभा अध्यक्ष वासुदेव देवनानी ने कहा है कि देश का संविधान सुरक्षित है। इसे किसी प्रकार का कोई खतरा नहीं है। उन्होंने कहा कि संविधान भारत की आत्मा, भविष्य और वर्तमान है। दुनिया में भारत का संविधान ही ऐसा मजबूत संविधान है जिसके माध्यम से सत्ता का हस्तान्तरण शांतिपूर्ण तरीके से होता है। भारतीय संविधान की यह सबसे बड़ी विशेषता है।

देवनानी ने कहा कि वन्दे मातरम् केवल गीत ही नहीं है, यह मातृभूमि के प्रति समर्पण, औपनिवेशिक दमन के विरुध्द प्रतिरोध और स्वाधीनता की सामूहिक चेतना का प्रभावी प्रतीक है। समय के साथ यह गीत जन सभाओं और सांस्कृतिक आयोजनों में भारत के स्वतन्त्रता संग्राम की प्रेरणा शक्ति बन गया है। स्पीकर देवनानी राजस्थान विधान सभा में बुधवार को संविधान दिवस पर आयोजित युवा संवाद समारोह को सम्बोधित कर रहे थे।

देवनानी ने दीप प्रज्ज्वलित कर समारोह का शुभारम्भ किया। देवनानी ने इस मौके पर विधान सभा के डिजिटल म्यूजियम में उनकी पहल से निर्मित वंदे मातरम दीर्घा का उद्घाटन किया। देश की विधान सभाओं में राजस्थान विधान सभा कदाचित् ऐसी विधान सभा बन गई



स्पीकर वासुदेव देवनानी ने बुधवार को विधानसभा के डिजिटल म्यूजियम में वंदे मातरम दीर्घा का उद्घाटन किया। उनके साथ संसदीय कार्य मंत्री जोगाराम पटेल और नेता प्रतिपक्ष टीकाराम जूली भी मौजूद थे।

हैं, जहाँ वंदे मातरम् दीर्घा का निर्माण किया गया है। वंदे मातरम् के 150 वर्ष पूरे होने के उपलक्ष्य में राजस्थान विधान सभा अध्यक्ष वासुदेव देवनानी की सोच व परिकल्पना के अनुरूप राष्ट्रीय गीत वंदे मातरम् के ऐतिहासिक पहलुओं को चित्रों के माध्यम से प्रदर्शित किया गया है। देवनानी ने कहा कि राष्ट्र सर्वोपरि है। राष्ट्र है तो हम है। देश के प्रति विश्वास और श्रद्धा

रखे। देश के लिए जिए। अधिकारों को मांगे। लेकिन कर्तव्यों के निर्वहन के दायित्व से भी मुँह ना मोड़े। पूर्ण क्षमता के साथ राष्ट्र हित का ध्यान करें। भारत विश्व की महान शक्ति है। भारत विश्व गुरु है। यह सब भारतीय संविधान के कारण ही सम्भव है। संसदीय कार्य मंत्री जोगाराम पटेल ने कहा कि संविधान की मूल भावना में न्याय है। न्याय

■ वंदे मातरम् स्वाधीनता की सामूहिक चेतना का प्रभावी प्रतीक : देवनानी

सभी को मिले। न्याय व्यवस्था में विश्वास करें। इसका स्वयं पालन करें और फिर दूसरों को कहे। समारोह में मौजूद नेता प्रतिपक्ष टीकाराम जूली ने कहा कि संविधान की मजबूती बनाने का जिम्मेदारी प्रत्येक नागरिक की है। अतिरिक्त महाविष्वक्ता जीएस गिल ने कहा कि संविधान राष्ट्र के लोगों की भावना है।

स्पीकर देवनानी ने बताया कि 47 पैनों के माध्यम से वंदे मातरम के इतिहास और इससे सम्बन्धित महत्वपूर्ण जानकारीयों का दीर्घा में समावेश किया गया है। उन्होंने कहा कि सन् 1875 में अक्षय नवमी के दिन वंदे मातरम की रचना, बंकिमचन्द्र ने इसे पश्चिम बंगाल के मुर्शिदाबाद के लालगोला में लिखा, संस्कृतनिष्ठ बंगाली में लिखे गए मूल गीत के चित्र सहित विभिन्न जानकारीयों आमजन, युवा, शोधार्थी और छात्र-छात्राओं के लिए बहुत उपयोगी साबित होगी। देवनानी ने बताया कि राजस्थान विधानसभा स्थित राजनैतिक आख्यान संग्रहालय में वंदे मातरम् दीर्घा भारतीय स्वतंत्रता

आंदोलन और राष्ट्रीय चेतना के इतिहास को नई दृष्टि से प्रस्तुत करने वाली एक प्रेरणादायी पहल है। दीर्घा बंकिमचंद्र चट्टोपाध्याय द्वारा रचित "वंदे मातरम् की मूल भावना को केंद्र में रखते हुए स्वदेशी आंदोलन, जन-आंदोलनों तथा क्रांतिकारियों की भूमिका को सजीव रूप में दर्शाती प्रतीत हो रही है। दीर्घा में गीत की मूल पंक्तियों, पांडुलिपि की प्रतिकृति और उस समय के राजनीतिक-सांस्कृतिक परिवेश का सुव्यवस्थित प्रदर्शन किया गया है। इससे आगंतुकों को स्वतंत्रता संग्राम के दौरे की भावनाओं का अनुभव हो सकेगा। वंदे मातरम् के भावपूर्ण संगीत तथा आंदोलन से जुड़े दुर्लभ फोटोग्राफ, पत्र, भाषण और वीडियो सामग्री भी दीर्घा में शामिल की गई है।

विधान सभा अध्यक्ष वासुदेव देवनानी ने राजस्थान विधान सभा के राजनैतिक आख्यान संग्रहालय के प्रवेश पथ को राजस्थान की कला, संस्कृति के अनुरूप भित्ति चित्रों के माध्यम से नये सिरे से तैयार कराया है। राजस्थान के महापुरुष, कलाकृतियां, लोक कला, लोक नृत्य, राष्ट्रीय पक्षी, राज्य पशु के साथ यहां के पारंपरिक हाथी, घोड़े सहित राज्य की कला और संस्कृति को समेटे हुये भित्ति चित्रों के माध्यम से प्रवेश पथ को बनाया गया है।

सार-समाचार

संविधान रैली व बाल संसद का आयोजन



जयपुर। राज्य विधिक सेवा प्राधिकरण की ओर से संविधान दिवस के मौके पर बुधवार को संविधान जन जागरण रैली का आयोजन किया गया। वहीं करीब 500 से अधिक छात्रों ने संविधान की प्रस्तावना का सामूहिक रूप से पाठ किया। इस मौके पर कार्यवाहक मुख्य न्यायाधीश एसपी शर्मा ने संविधान की स्थायी प्रासंगिकता पर जोर देते हुए सभा को संबोधित किया। एक्टिंग सीजे ने मौलिक कर्तव्यों का ईमानदारी से निर्वहन करने में युवाओं की भूमिका पर प्रकाश डाला। इस दौरान अल्बर्ट हॉल से न्यू गेट तक जन जागरण रैली निकाली गई। संविधान दिवस के मौके पर जिला विधिक सेवा प्राधिकरण महानगर द्वितीय की ओर से संविधान शपथ समारोह और बाल संसद का आयोजन किया गया। प्राधिकरण की सदस्य सचिव पल्लवी शर्मा ने बताया कि इस मौके पर विद्यार्थियों ने बाल अधिकार, पर्यावरण संरक्षण, शिक्षा का अधिकारी और बाल संरक्षण आदि विषयों पर सामाजिक एवं संवैधानिक रूप से चर्चा कर बाल संसद का आयोजन किया।

आमेरा ने की अखिल अरोड़ा से मुलाकात



जयपुर (कासं)। ऑल राजस्थान को-ऑपरेटिव बैंक एम्प्लाइज यूनियन, ऑल राजस्थान को-ऑपरेटिव बैंक ऑफिसर्स एसोसिएशन के प्रांतीय महासचिव, सहकारी साख समितियां एम्प्लाइज यूनियन राजस्थान के प्रांतीय अध्यक्ष सहकार नेता सूरज भान सिंह आमेरा ने बुधवार को सीएमओ में मुख्यमंत्री के सचिव अखिल अरोड़ा से मुलाकात की। आमेरा के साथ संगठन अध्यक्ष मुकेश कुमार पीपलीवाल मौजूद रहे। आमेरा ने ऑल राजस्थान को-ऑपरेटिव बैंक एम्प्लाइज यूनियन, ऑफिसर्स एसोसिएशन और सहकारी साख समितियां यूनियन राजस्थान के सहकारी पैक्स, बैंककर्मियों और सहकारजन की ओर से दुष्प गुच्छ देकर बधाई शुभकामनाएं दी। आमेरा ने विश्वास जताया कि प्रदेश में मुख्यमंत्री कार्यालय सचिव अखिल अरोड़ा व मुख्य सचिव वी.श्रीनिवास के समन्वय से प्रदेश में शुचितता, सुशासन एवं कुशल कार्य संस्कृति कायम होगी। सहकारी आंदोलन को मजबूती मिलेगी।

क्वार्टर फाइनल में पहुंची 2 टीमें



जयपुर। स्पोर्ट्स अकेडमी में 21 नवंबर से जारी डॉक्टर्स बैडमिंटन लीग में इस बार 46 टीमें और 300 खिलाड़ी भाग ले रहे हैं। लीग संघर्षपूर्ण डॉ. हरीश भादराज ने बताया कि 25 नवंबर को खेले गए टीम इवेंट मुकाबलों में, बांयज वर्ग में ऑच टाइटलस ने केडिया होटशॉट्स को 4-0 से हराया। लीग आयोजन अध्यक्ष डॉ. अनिल यादव ने बताया कि वरिष्ठ वर्ग में जयपुर नुक्लेअर इमेजिंग ने जगुआर्स को 4-1 से हराया और क्वार्टर फाइनल में प्रवेश किया। अग्रवाल किड्स हॉस्पिटल ने मेडिसिना रॉयल्स को हराया, और एक दूसरी टाई में कदमटेक को 4-3 से हराया और ग्रुप में शीर्ष पर रहकर क्वार्टर फाइनल में प्रवेश किया। लीग आयोजन सचिव डॉ हनुमान खोजा ने बताया कि मंगलम हॉस्पिटल ने सीमानी हॉस्पिटल पर 4-0 की विजयी बढ़त हासिल की। महिला टीम इवेंट कॉर्डिनेटर प्रेम चौधरी ने बताया कि सम्भव डायनोस्टिक ने कॉन्किया किलर्स को 3-0 से हराया।

परामर्श कार्यशाला में शामिल हुई गौकृति



जयपुर। पशुपालन डेयरी विभाग भारत सरकार और पैडामिक फंड की ओर से 24 नवंबर 2025 को द ईंपीरियल, नई दिल्ली, भारत में भव्य आयोजन किया। इस तकनीकी परामर्श कार्यशाला में गौकृति को भी आमंत्रित किया। ज्ञात रहे कि गौकृति संस्था गोबर का उपयोग कर 100 से अधिक उत्पादों का निर्माण करती है। “सतत पशुधन और स्वास्थ्य के लिए पशु चिकित्सा जैव अपशिष्ट प्रबंधन” इस तकनीकी कार्यशाला का उद्देश्य भारत में पशुधन अपशिष्ट और पशु चिकित्सा जैव-चिकित्सा अपशिष्ट प्रबंधन की वर्तमान स्थिति, आवश्यकताओं, चुनौतियों और अवसरों का आकलन करना था। जिससे नियामक अनुपालन, रोग जोखिम प्रबंधन, सतत पशुधन क्षेत्र और स्वास्थ्य को सुदृढ़ बनाने में योगदान मिले। इस कार्यशाला में पशुधन जैव अपशिष्ट पर दुनियाभर से आए विद्वानों ने अपने विार व्यक्त किए।

होम्योपैथी ने युवक का पैर कटने से बचाया

जयपुर। सीकर निवासी 27 वर्षीय युवक जोकि बेरोकसर्वेस की तकलीफ से बेहद परेशान था और जिसकी टांग का तीन बार ऑपरेशन (2022, 23 और 24 में हो चुका था। अब 2025 में चिकित्सकों की सलाह पर टांग काटनी थी, परंतु होम्योपैथी के चमत्कार की वजह से अब उसका पैर नहीं कटेगा। जयपुर के चिकित्सक ने मात्र 45 दिनों में खाने, पीने की दवाई के साथ ड्रेसिंग की होम्योपैथी दवाओं से उसे 90 प्रतिशत तक ठीक कर दिया। पीडित विनय कुमार ने जयपुर के दुर्लभजी अस्पताल तथा आयुजस अस्पताल और कई निजी चिकित्सकों की सलाह पर दिल्ली एम्स तक इलाज कराया पर, परंतु मर्ज बढ़ता गया। विनय के परिवार ने एक वकील मित्र की सलाह पर टॉक रोड स्थित शिवा होम्योपैथिक क्लीनिक पर दिखाया, जहां डॉ. एलसी शर्मा ने पीडित को कॉम्प्लीकेसी ऑफ एलोपैथी ड्रग्स करके ट्रीट किया। दवाओं के कुबभाव से बड़े मरीज की टांग के घाव जिसमें ब्लड वैसेल तक रेच्वर हो गई थी, को होम्योपैथी दवाओं से भरा और साथ ही बेरीकॉस के इलाज के लिए होम्योपैथी दवाएं दीं।

डीजीपी राजीव शर्मा ने शपथ दिलाई

जयपुर। संविधान दिवस 2025 के अवसर पर पुलिस मुख्यालय राजस्थान में पुलिस महानिदेशक राजीव कुमार शर्मा ने सभी अधिकारियों एवं कर्मचारियों को संविधान की शपथ दिलाई। इस दौरान संविधान की प्रस्तावना का सामूहिक वाचन कर न्याय, स्वतंत्रता, समानता और बंधुत्व के मूल्यों के प्रति प्रतिबद्धता दोहराई गई। इस कार्यक्रम में सभी पुलिस अधिकारियों और कर्मचारियों ने संविधान में निहित मूल्यों को आत्मसात करने तथा जनसेवा में इन्हें सर्वोच्च प्राथमिकता देने का संकल्प लिया।